

૦૭) જ્યારે કોઈ કપરું કાર્ય અથવા મુસીબત આવી પડતી અથવા કોઈ પ્રકારની બેચેની થતી તો હઝરત (અ.) આ દુઆ પઢતા.

બિસ્મિલ્લાહિર રહમાનિર રહીમ

અય અલ્લાહ ! તું કે જેના દ્વારા મુસીબતોનાં બંધન ખુલી જાય છે અને તું કે જેના કારણે આપત્તિઓની ધાર બુઠ્ઠી થઈ જાય છે. અય અલ્લાહ ! તું કે જેની સમક્ષ (નિર્ધનતા અને આપત્તિઓમાંથી મુક્તિની) શક્તિ અને વિપુલ સુખ્યેન તરફ જવાનો પ્રસ્તાવ મુકવામાં આવે છે. તું એવો છે કે તારી કુદરત આગળ આપત્તિઓ સરળ થઈ ગઈ, તારી મહેરબાનીથી કારણોની પરંપરા અવિચળ રહેવા પામી છે અને તારી કુદરતથી તારો હુકમ ચાલુ થયો અને તારા ઈરાદાથી સઘળી બાબતો દરેક દરેક ચહેરા પર ચલાયમાન છે અને વગર કશ્ચે તારી ઈચ્છાની પાબંદ અને વગર રોક્યે તારા ઈરાદાથી રોકાઈ ગઈ છે, મુશ્કેલીઓમાં તને જ પોકારવામાં આવે છે અને વિપત્તિઓમાં તું જ એક માત્ર આશ્રયસ્થાન છે. એવી કોઈ મુસીબત નથી કે જે તારા ટાળ્યા વગર ટળી શકતી હોય. એવી કોઈ મુશ્કેલીનું નિવારણ થઈ શકતું નથી કે જેનું તું પોતે જ નિવારણ કરે.

પરવરદિગાર ! મારા ઉપર એક એવી મુસીબત આવી પડી છે કે જેના બોજ નીચે હું દબાઈ ગયો છું અને એક એવી આફત આવી પડી છે કે જેનાથી મારી સહનશક્તિ વિવશ બની ગઈ છે. તારી કુદરતથી આ મુસીબત મારા ઉપર આવી પડી છે. અને તારી સત્તાથી તેણે મારા તરફ રૂખ કર્યું છે. તારા તરફથી જે કંઈ આવે તેને ખસેડનારો અને જેનું મુખ તું ફેરવી નાખે તેને બદલનારો અને જેને તું બંધ કરે તેને ખોલનારો અને જેને તું ખોલે તેને બંધ કરનારો અને જેને તું મુશ્કેલ બનાવે તેને સહેલું કરનારો અને જેની તું અવગણના કરે તેની મદદ કરનારો કોઈ નથી.

યા અલ્લાહ ! રહેમત વરસાવજે મોહંમદ (સ.) અને તેમના વંશજો પર અને અય મારા પાલનહાર ! તારી કૃપાવૃષ્ટિથી મારા માટે સુખ્યેનનો દરવાજો ખોલી નાખ અને

તારી શક્તિ અને જોરથી દુઃખ અને દર્દના વર્યસ્વને તોડી નાખ અને મારી આ ફરિયાદને નજર સમક્ષ રાખીને તારી કૃપાદૃષ્ટિના મુખને મારી તરફ ફેરવી દે અને મારી અભિલાષાઓને પરિપૂર્ણ કરીને મીઠાસભર્યા ઉપકારથી મારા ઉપર લિજ્જતની નવાજિશ કર અને તારા તરફથી રહેમત અને રૂચિકર સંતોષ અર્પણ કર અને તારી ખાસ કૃપાથી મારા માટે જલ્દીથી છુટકારાનો માર્ગ પેદા કરી દે અને આ દુઃખ અને દર્દના કારણે મારી ફરજોની પાબંદી કરવાથી અને ઉચિત કાર્યોની બજવાણી કરવાથી ગફલતમાં નાખી દેતો નહીં કેમકે હું મુસીબતોથી તંગ આવી ગયો છું અને આ આફત તૂટી પડવાથી મારું દિલ રંજ અને દુઃખથી ભરાઈ ગયું છે. જે મુસીબતમાં હું ગ્રસ્ત બન્યો છું તેને દૂર કરવામાં અને જે બલામાં હું ફસાઈ ગયો છું તેમાંથી બહાર કાઢવા માટે એક માત્ર તું જ સમર્થ છે તેથી તારી કુદરતને મારા હકમાં કાર્યાન્વિત કરી દે, જો કદાચ તારી દૃષ્ટિએ હું આ કાર્ય માટે યોગ્ય ગણાતો ન હોઉં તો પણ, અય અર્શે અઝીમના સ્વામી ! ★